

Azərbaycan Respublikası Əqli Mülkiyyət Agentliyinin 2020-ci ilin yekunları üzrə görülmüş işlər barədə Hesabatının qısa icmalı

Azərbaycan Respublikasının Prezidenti cənab İlham Əliyevin rəhbərliyi altında ölkəmizdə həyata keçirilən islahatlar çərçivəsində 2020-ci ildə görülən davamlı tədbirlər nəticəsində əqli mülkiyyət (ƏM) sahəsində də əhəmiyyətli dəyişikliklər baş vermiş, ƏM sisteminin inkişafına yönəlmiş bir sıra normativ hüquqi sənədlər qəbul edilmiş, əqli mülkiyyət hüquqlarının (ƏMH) qorunması və təmin edilməsi, əqli fəaliyyət nəticələri (ƏFN) olan yeni texnologiyaların tətbiqi, innovativ fəaliyyətin təşviqi, rəqəmsal hüquqların idarə edilməsi, kontrafaksiya və piratçılığa qarşı mübarizə, sənaye mülkiyyəti obyektlərinin idarəçiliyinin müasir tələblərə uyğun şəffaf təşkil edilməsi, yeni rəqəmsal xidmətlərin və informasiya sistemlərinin yaradılması istiqamətində zəruri işlər görülmüşdür. 2020-ci ildə Ali Baş Komandanımız cənab İlham Əliyevin rəhbərliyi altında Vətən müharibəsində qazanılmış Zəfər ƏM sahəsinin işçilərinin əzmkarlığının və iş göstəricilərinin daha da artmasına təkan vermiş, ƏM sahəsinin işçiləri ölkə başçısının başlatdığı bütün təşəbbüslərə böyük həvəslə qoşulmuşlar.

İl ərzində Koronavirus "COVID-19" pandemiyasının yaratdığı problemlərə və çətinliklərə baxmayaraq, Əqli Mülkiyyət Agentliyi tərəfindən ƏMH qorunması və təminatı sahəsində normativ-hüquqi və informasiya bazasının təkmilləşdirilməsi, mövcud qanunvericiliyə və Azərbaycan Respublikasının tərəfdar çıxdığı beynəlxalq saziş və müqavilələrə uyğun olaraq ƏM obyektlərinin dövlət qeydiyyatı və reyestrinin aparılması, mühafizə sənədlərinin verilməsi və qüvvədə saxlanması, ƏMH-nın digər şəxslərə verilməsi barədə müqavilələrin qeydiyyatına dair tədbirlər həyata keçirilmişdir.

"Patentlərə, Əmtəə Nişanlarına Açıq Hədəf" (PƏNAH) rəqəmli informasiya sistemi istifadəyə verilmiş və bununla sənaye mülkiyyəti obyektlərinin qeydiyyatı sahəsində "vahid pəncərə" prinsipi tətbiq edilmiş, açıqlıq və şəffaflıq təmin edilmiş, göstərilən dövlət xidmətlərinin səviyyəsi əvvəlki illərlə müqayisədə yüksəlmiş, ixtira və patent fəallığının artırılması istiqamətində tədbirlər gücləndirilmişdir. Sistem Hökumət Ödəniş Portalına inteqrasiya olunmuşdur. Bu sistemlə yanaşı, yeni "Çağrı mərkəzi"nin yaradılması da sənaye mülkiyyəti obyektlərinin qeydiyyatı sahəsində fəaliyyətin səmərəliliyinin və əhaliyə göstərilən xidmətlərin keyfiyyətinin daha da artırılmasında mühüm rol oynayır. Bununla yanaşı, rəqəmli hüquqların idarə edilməsi, mədəni irsin milli elektron məlumat bazasının yaradılması və digər xidmətlərin göstərilməsi üzrə tədbirlər davam etdirilmişdir.

Azərbaycanda ƏM sisteminin avtomatlaşdırılması layihəsi üzrə tətbiq olunan IPOA (Intellectual Property of Azerbaijan) sistemindən Ümumdünya Əqli Mülkiyyət Təşkilatının (ÜƏMT) təqdim etdiyi IPAS (Industrial Property Automation System) sisteminə əmtəə nişanları üzrə miqrasiya prosesi yekunlaşmışdır.

Agentlikdə Azərbaycan Respublikasının Prezidenti yanında Vətəndaşlara Xidmət və Sosial İnnovasiyalar üzrə Dövlət Agentliyinin təqdim etdiyi Elektron Sənəd Dövriyyəsi Sisteminə (ESDS) qoşulmaq üçün ilk dövlət qurumları sırasında hazırlıq işləri başa çatdırılmış, əməkdaşlara ESDS ilə bağlı təlimlər keçilmişdir.

Universitetlərdə, elmi-tədqiqat institutlarında və KOS subyektlərində İP ofislərin yaradılması və mövcud ofislərin texnologiyaların kommersionlaşması və transferi mərkəzlərinə çevrilməsi, Texnologiyaların Kommersionlaşdırılması və Transferi Mərkəzinin (TKTM) və Texnologiya və İnnovasiyalara Dəstək Mərkəzinin (TİDM), o cümlədən Agentliyin nəzdində yaradılması və fəaliyyətlərinin təşkili üzrə işlər görülmüşdür.


Agentliyin əsas vəzifələrindən biri kimi onun tabeliyində olan Respublika Elmi-Texniki Kitabxanasının fəaliyyətinin müasir çağırışlar nəzərə alınmaqla yenidən qurulması istiqamətində zəruri işlər davam etdirilmiş, "COVID-19" pandemiyasının yaratdığı çətinliklər nəzərə alınmaqla əhaliyə onlayn xidmət təşkil edilmiş, işçilərin sosial və iş şəraitləri yaxşılaşdırılmış, Kitabxananın infrastrukturunu və maddi-texniki bazası təkmilləşdirilmiş, yeni saytı istifadəyə verilmişdir.

1. Əqli mülkiyyət və iqtisadi inkişafı bağlı dövlət başçısı İlham Əliyevin iqtisadiyyat sahəsində islahatların aparılmasına dair fərman və sərəncamlarından irəli gələn aidiyyəti vəzifələrin icrası. Bu çərçivədə elmi-tədqiqat nəticələri olan yeni texnologiyaların iqtisadiyyatda tətbiqi və iqtisadi səmərəsinin artırılması, ƏFN-nin kommersiyalaşdırılması, milli brendlərin təbliği və innovasiyaların cəlb edilməsi üzrə görülən işlərin dövlət başçısının islahatlar siyasətinin tələblərinə uyğunlaşdırılması üçün Agentliyin fəaliyyəti bu siyasətlə müəyyən edilən aidiyyəti vəzifələrin icrasına xidmət etməyə yönəldilmişdir.

Bu istiqamətlərdə aparılan işlərə dəstək verilməsi məqsədilə Agentliyin təşkilatçılığı və iştirakı ilə 18 milli və beynəlxalq onlayn seminar və konfrans keçirilmiş, il ərzində sahə üzrə biliklərin artırılması məqsədilə müxtəlif tədbirlərdə “Azərbaycanın texnoloji profili və dünyanın qabaqcıl texnoloji sahələri (patent analitikası)”, “Что нужно, чтобы инновации рождались, внедрялись и приносили доход? (экспертные оценки и материалы социологических исследований МСП)”, “Əqli mülkiyyət və elmi-tədqiqat işlərinin kommersiyalaşması”, “Əqli mülkiyyət müasir mərhələdə (hüquqların qorunması və təminatı)”, “Azərbaycanda ixtiraçılıq və patent analitikası” və “Azərbaycanda sənaye nümunələrinin, coğrafi göstəricilərin və əmtəə nişanlarının analitik icmalı” mövzularında təqdimatlar edilmiş, onların əsasında kitabçalar çap edilmiş, həmçinin innovativ inkişaf və texnologiyaların kommersiyalaşdırılması və transferi ilə bağlı ötən il nəşr edilmiş bir sıra kitablar təkrar çap edilərək yayılmış, Biznes mühiti və beynəlxalq reytinglər üzrə Komissiyanın “Texnologiya və innovasiyalar” işçi qrupuna ƏM-ə aid beynəlxalq indikatorlar üzrə ölkəmizin reytinglərinin yaxşılaşdırılması üçün təkliflər hazırlanaraq təqdim edilmişdir.

Son illər, o cümlədən ƏM sahəsində, həyata keçirilən islahatlar ölkəmizin beynəlxalq reytinglərdə mövqelərini daha da möhkəmləndirmiş və bu uğurlar nüfuzlu beynəlxalq təşkilatların hesabatlarında öz əksini tapmışdır. Dünya İqtisadi Forumunun 2019-cu il üçün dərc etdiyi Qlobal Rəqabətqabiliyyətlik İndeksi üzrə Hesabatına görə (2020-ci ilə görə Hesabat dərc olunmamışdır), Azərbaycan 141 ölkə arasında “mülkiyyət hüquqlarının qorunması” üzrə 37-ci və “əqli mülkiyyətin qorunması” göstəricisinə görə 30-cu yeri tutur. Bu göstərici üzrə ölkəmiz MDB dövlətləri arasında 1-ci yeri tutur və bir çox Avropa ölkələrindən irəlidir.

Qlobal Rəqabətlik Hesabatının “Əqli mülkiyyətin qorunması” indikatoru



Azərbaycan 2020-ci ildə Qlobal İnnovasiya İndeksi (Qİİ) üzrə reytingini də yaxşılaşdıraraq “İnnovasiya nəticələri” subindeksində “Kreativ fəaliyyətin nəticələri” bloku üzrə əvvəlki ildəki 84-cü yerlə müqayisədə 19 pillə irəliləyərək 65-ci yerə yüksəlib. Bu subindeksə əsasən ƏM obyektləri ilə müəyyənleşən “Qeyri-maddi aktivlər” göstəricisi üzrə 2019-cu ildəki nəticəni (76-cı yer) 20 pillə yaxşılaşdıraraq 56-cı yeri tutur. Bu inteqral göstəricidə əqli fəaliyyət göstəriciləri, məsələn, sənaye nümunələri göstəriciləri üzrə reytingdə

Azərbaycan mövqeyini 18 pillə, "Bilik və texnoloji nəticələr" blokunda "Biliklərin yaradılması" inteqral göstəricisinə görə isə 11 pillə yaxşılaşdırıb. Ölkəmiz "Rezidentlərin ixtira müraciətləri" (64-cü yer) və "Rezidentlərin faydalı model müraciətləri" (50-ci yer) kimi ƏM göstəriciləri üzrə də kifayət qədər yüksək sırada yer alıb. Bu nailiyyətlər cənab Prezidentin apardığı islahatların ikinci dalğasının nəticələridir.

2. Qanunvericilik və normativ hüquqi bazanın təkmilləşdirilməsi. 2020-ci ildə ƏM qanunvericiliyinin təkmilləşdirilməsi və uyğunlaşdırılması ilə bağlı bir sıra qanunvericilik aktları qəbul edilmiş və ya qanunvericiliyə müvafiq dəyişikliklər edilmişdir. Belə ki, Azərbaycan Respublikasının Milli Məclisi tərəfindən 2 Qanun, Azərbaycan Respublikasının Prezidenti tərəfindən 7 Fərman imzalanmış, Nazirlər Kabinetinin 3 qərarı və 5 sərəncamı qəbul edilmişdir. Həmin sənədlərin layihələrinin hazırlanmasında Agentlik iştirak etmişdir.

Hesabat ilində "1994-cü il 9 sentyabr tarixli Avrasiya Patent Konvensiyasının Sənaye nümunələrinin mühafizəsinə dair" Protokolunun təsdiq edilməsi haqqında" Azərbaycan Respublikasının 2020-ci il 5 may tarixli Qanunu qəbul edilmiş və bununla Azərbaycan Respublikası həmin Protokola qoşulmuşdur

Bununla yanaşı, Nazirlər Kabinetinin 2019-cu il 4 noyabr tarixli 437 nömrəli və 17 dekabr tarixli 478 nömrəli Qərarlarının icrası ilə əlaqədar, Agentliyin İdarə Heyətinin sədrinin 2020-ci il 1 iyun tarixli 32 və 33 nömrəli əmrləri ilə sənaye mülkiyyəti obyektlərinin qeydiyyatı, mühafizəsi və istifadəsi ilə bağlı fəaliyyətin daha da təkmilləşdirilməsi və həyata keçirilən tədbirlərin səmərəliliyinin artırılması məqsədi ilə bir sıra sənədlər təsdiq edilmişdir.

Qanunvericilik bazasının təkmilləşdirilməsi və bu sahədə Agentlik tərəfindən aparılan işlər ölkəmizdə bütövlükdə ƏM sahəsində fəallığın artmasına və əhaliyə göstərilən xidmət səviyyəsinin yüksəlməsində əhəmiyyətli təsiri olmuşdur.

3. Əqli mülkiyyətin kommersiyalaşdırılmasına, texnologiyaların tətbiqinə və innovasiyalara dəstək. İnnovativ inkişafa və ƏFN olan yeni texnologiyaların tətbiq olunması, texnologiyaların kommersiyalaşdırılması və transferi, kiçik və orta sahibkarlığın iqtisadi rolunun və innovasiya imkanlarının artırılması, texnoloji innovasiyaların stimullaşdırılması istiqamətlərində ölkəmizdə aparılan işlərə dəstək verilməsi məqsədi ilə 2020-cü ilin İş Planına uyğun olaraq 4 istiqamətdə iş aparılmışdır:

1) Azərbaycanda texnoloji bazarın araşdırılması. Kiçik və Orta Biznesin İnkişafı Agentliyi ilə birlikdə kiçik və orta müəssisələrin innovativ fəaliyyətinin təhlili və qiymətləndirilməsi ilə bağlı bu istiqamətdə hazırlıq işləri başa çatdırılmış, Əqli Mülkiyyət Agentliyi və Kiçik və Orta Biznesin İnkişafı Agentliyi arasında Əməkdaşlıq haqqında Memorandum və Fəaliyyət planının layihələri hazırlanmış və qarşı tərəfə göndərilmişdir.

2) Kommersiyalaşma mexanizminin təkmilləşdirilməsi məqsədilə metodologiyanın inkişaf etdirilməsi. Bununla əlaqədar, ötən il hazırlanmış "Texnologiyaların kommersiyalaşma bələdçisi (tədqiqatçılar üçün)" qısa metodik vəsaitin daha geniş kitab variantı hazırlanmış, onun çapı və yayılması son mərhələsindədir.

3) Ali təhsil və elmi tədqiqat müəssisələrində texnologiyaların transferi və kommersiyalaşması mərkəzlərinin yaradılması ilə bağlı tədbirlər. Bu istiqamətdə: a) "Ali təhsil müəssisələrinin innovasiya pasportu" layihəsi çərçivəsində universitetlərin konkret modullar üzrə və bütövlükdə inteqral innovasiya göstəricilərinin hesablanmasına aid metodologiya hazırlanır; b) Ali təhsil və elmi tədqiqat müəssisələrinin ƏFN-nin və innovasiya layihələrinin monitorinqi aparılmış və innovasiya sahəsində aparılan işlərlə bağlı müzakirələr keçirilmişdir; c) TKTM-lərinin yaradılmasına dair fəaliyyətlər davam etdirilmişdir; d) ÜƏMT-nin təşəbbüsü və Agentliyin dəstəyi ilə həyata keçirilən Texnologiyalara və İnnovasiyalara Dəstək Mərkəzlərinin və əlaqəli şəbəkənin yaradılması üzrə beynəlxalq layihə çərçivəsində universitetlərin təqdim etdikləri göstəricilər əsasında Agentlik və Təhsil Nazirliyi tərəfindən universitetlərin innovativ inkişafını dəstəkləyən və 3.0 universitet modelinə keçidini sürətləndirən təkliflər müzakirə olunmuşdur. Layihə ilə bağlı Respublika müsabiqəsi elan edilmiş, müsabiqədə iştirak etmək üçün 7 universitetdən, AMEA-nın 1 institutundan və 1

sahə institutundan müraciətlər daxil olmuşdur. Müsabiqəyə təqdim edilən sənədlərə Komissiya tərəfindən baxılaraq 6 əsas meyar üzrə dəyərləndirmə aparılmışdır. COVID-19 pandemiyasının yaratdığı problemlərlə əlaqədar müsabiqənin nəticələrinin elan edilməsi təxirə salınmışdır və növbəti ildə açıqlanması nəzərdə tutulur.

Bununla yanaşı, Ölkə başçısının 2017-ci il 02 iyun tarixli 2947 nömrəli Sərəncamı ilə təsdiq edilmiş Tədbirlər planının 10.1.4.1-ci yarım bəndinin icrasını təmin etmək məqsədilə, Agentliyin tabeliyində olan Texnologiyaların kommersiyalaşdırılması və transferi Mərkəzinin yaradılması ilə bağlı sənəd layihələri Agentlik tərəfindən hazırlanmış və onların yekun mətnləri aidiyyəti orqanlarla (qurumlarla) razılaşdıraraq Nazirlər Kabinetinə göndərilmişdir.

Mərkəzin yaradılmasında məqsəd, elm və sənaye arasında bağlantı, qarşılıqlı sifariş və təklif münasibətlərinin yaradılması, ixtiraçılıq fəaliyyətinin keyfiyyətə artması və tətbiqi xarakter daşması üçün texnologiyaların transferinin və əqli fəaliyyət nəticələrinin kommersiyalaşdırılmasının həyata keçirilməsi, innovativ inkişafın, o cümlədən startap layihələrinin dəstəklənməsinə xidmət edən, elmi tədqiqatların nəticələrinin kommersiya və qeyri-kommersiya məqsədilə istifadəsi üçün transferinə, həmçinin bu nəticələrdən gəlir əldə etməyə yönəldilməsi, müştərilərə texnologiyaların və layihələrin hədəf bazarlarına çıxarılması xidmətlərinin göstərilməsi sahəsində fəaliyyətin əlaqələndirilməsidir.

Mərkəzin fəaliyyəti Agentliyin əldə etdiyi vəsait hesabına həyata keçiriləcəkdir.

4) Perspektivli innovasiya layihələrinin və ƏM nəticələrinin təşviqi. Bu istiqamətdə Milli patentlər (2010-2020), Avrasiya patentləri və PCT patentlərindən (2013-2020) ibarət 3 alt qrupu əhatə edən perspektivli texnoloji layihələrə dair məlumat bazası yaradılmışdır.

- Bu bazadakı məlumatlar bir neçə altqrupa bölünmüşdür: Universitetlər, AMEA institutları, Sahə institutları, Yerli şirkətlər, Xarici şirkətlər, Yerli fiziki şəxslər, Xarici fiziki şəxslər. Bu məlumatlar əsasında təhlillər aparılmış (alt qruplar üzrə, qurumlar üzrə) və illər üzrə tendensiyalar müəyyən edilmişdir. Milli, Avrasiya və PCT üzrə seçilmiş patentlərin elektron kataloqu tərtib edilmişdir. Kataloq ÜƏMT-nin iqtisadi sahələr üzrə təsnifat sistemində və Azərbaycanın elm və innovasiyalar sahələrindəki nailiyyətlərinə əsaslanır.

- Xarici texnologiya transferi və innovasiya şəbəkələri və qurumları ilə əməkdaşlıq çərçivəsində keçirilən konfranslar, seminarlar və digər tədbirlərdə xarici mütəxəssislərlə faydalı əməkdaşlıq əlaqələri yaradılmışdır. TKTM və TİDM-lərin yaradılmasından sonra bu sahədə əməkdaşlığın daha da intensivləşdirilməsi nəzərdə tutulur. TKTM-nin yaradılması ilə bağlı Agentlik tərəfindən hazırlanmış müvafiq sənəd layihələri aidiyyəti orqanlarla razılaşdırılaraq 2020-ci il 28 dekabr tarixli 200101200704 nömrəli məktubla Nazirlər Kabinetinə göndərilmişdir.

Bu istiqamətdə 18 fevral 2020-ci ildə Azərbaycan Respublikası Prezidentinin köməkçisi – Azərbaycan Respublikası Prezidentinin Administrasiyasının İqtisadi məsələlər və innovativ inkişaf siyasəti şöbəsinin müdiri Şahmar Mövsümovun yanında keçirilən “İnnovasiyanın yaranması, tətbiqi və gəlir gətirməsi üçün nə lazımdır?” mövzusunda iclasda Agentliyin İdarə Heyətinin sədri prezentasiya ilə çıxış etmiş və kiçik və orta müəssisələrin (KOM) innovativliyinin tədqiq edilməsi üçün Agentlikdə hazırlanmış və Kiçik və Orta Biznesin İnkişafı Agentliyi (KOB) tərəfindən dəstəklənən Kiçik və orta müəssisələrin İnnovasiya Sorğusu Anketi təqdim edilmişdir.

Bununla yanaşı, Agentliyin mütəxəssislərinin apardığı təhlillər və materiallar əsasında “Azərbaycanda ixtiraçılıq və patent analitikası” və “Azərbaycanda sənaye nümunələrinin, coğrafi göstəricilərin və əmtəə nişanlarının analitik icmalı” adlı kitablar (Azərbaycan və rus dillərində) hazırlanaraq nəşr edilmiş və yayılmışdır.

4. Əqli mülkiyyət hüquqları obyektlərinin qeydiyyatı.

4.1. Sənaye mülkiyyəti obyektlərinin qeydiyyatı ilə bağlı daxil olan iddia sənədlərinin ekspertizası, qeydiyyatı və reyestrə daxil edilməsi. 2020-ci ildə patent sisteminin inkişaf etdirilməsi istiqamətində məqsədyönlü iş aparılmış, iddia sənədlərinin ekspertizasının vaxtında və keyfiyyətlə aparılmasına nəzarət gücləndirilmiş, şəffaflıq və tələbkarlıq artırılmışdır. Pandemiya dövründə ərizələrin qəbulu və bütün karguzarlıq onlayn

rejimdə aparılmışdır. ƏMH obyektləri ilə bağlı daxil olmuş iddia sənədlərinin ekspertizası və həmin obyektlərin dövlət qeydiyyatı üzrə aşağıdakı istiqamətlərdə işlər görülmüşdür:

İxtira və faydalı modellər üzrə. Agentliyə ixtira və faydalı modellərin qeydiyyatı ilə bağlı 148, o cümlədən ixtiraya dair 108, faydalı modelə dair 40 iddia sənədi daxil olmuşdur. Beynəlxalq PCT proseduru üzrə göndərilməsi üçün milli iddia sənədlərinin sayı 5, Avrasiya Patent Təşkilatına göndərilməsi üçün milli iddia sənədlərinin sayı 24 olmuşdur.

İddia sənədlərinə dair ilkin ekspertizanın müsbət nəticəsi haqqında 120 bildiriş verilmişdir. İlkin ekspertiza sorğusu verilmiş iddia sənədlərinin sayı 45, kargüzarlığı dayandırılmış iddia sənədlərinin sayı 54, iddia sənədləri üzrə verilmiş bildirişlərin sayı 125 olmuşdur. İddia sənədləri üzrə 148 axtarış aparılmışdır. Beynəlxalq Büroya 5, Avrasiya Patent Təşkilatına 15 iddia sənədi göndərilmişdir.

Mahiyətçə ekspertiza üzrə: İddia sənədi barədə məlumatların dərci haqqında 121, patent verilməsindən imtina haqqında 12 qərar qəbul edilmiş, mahiyətçə ekspertizanın sorğusu verilmiş iddia sənədlərinin sayı 165, kargüzarlığı dayandırılmış iddia sənədlərinin sayı 29, iddia sənədləri üzrə bildirişlərin sayı 48 olmuşdur. İxtira səviyyəsinə dair tələbləri ödəmədiyinə görə qeydiyyat üçün təqdim edilmiş 9 iddia sənədinin ekspertizasının nəticələri əsasında onların faydalı modelə çevrilməsi barədə iddiaçıya 9 bildiriş göndərilmiş və onlar ilkinlik tarixi saxlanılmaqla faydalı modelə çevrilmişdir.

Agentliyə ixtira və faydalı modellərin qeydiyyatı ilə bağlı PCT proseduru üzrə 18 və konvensiya ilkinliyi üzrə 8 xarici iddia sənədi daxil olmuşdur.

Əmtəə nişanları və sənaye nümunələri üzrə: 2020-ci ildə əmtəə nişanlarının qeydiyyatı ilə bağlı Agentliyə 2288 iddia sənədi daxil olmuşdur. Kargüzarlıqda olan əmtəə nişanlarına dair iddia sənədləri üzrə ekspertizanın nəticələrinə əsasən 2030 ilkin ekspertiza bildirişi, 1971 iddia sənədinin baxılmağa qəbul edilməsi haqqında arayış, 779 ekspertiza sorğusu, 767 iddia sənədinin geri çağırılması haqqında bildiriş, 793 əmtəə nişanının qeydiyyata alınması haqqında qərar, 755 əmtəə nişanının qeydiyyatından imtina haqqında rədd bildirişi, 241 əmtəə nişanının qeydiyyatından imtina haqqında rədd qərarı, sənaye nümunələrinə dair ilkin ekspertizanın müsbət nəticəsi haqqında 12 bildiriş, 1 ilkin ekspertiza bildirişi, 18 ilkin ekspertiza sorğusu, kargüzarlığın dayandırılması haqqında 4 bildiriş, sənaye nümunələrinin mahiyyəti üzrə ekspertizasına dair 18 sorğu, iddia sənədi barəsində məlumatın dərci haqqında 26 qərar, patent verilməsindən imtina haqqında 2 qərar, coğrafi göstəriciyə dair 1 ekspertiza sorğusu, 2 coğrafi göstəricinin qeydiyyata alınması haqqında qərar tərtib edilərək iddiaçılara təqdim edilmişdir.

Əmtəə nişanlarının beynəlxalq qeydiyyatına dair Madrid Sazişi və ona dair Protokol üzrə kargüzarlıqda olan 3702 iddia sənədinin ekspertizası aparılmışdır. Onlardan 415 əmtəə nişanının qeydiyyatından ilkin imtina barədə qərar, 136 əmtəə nişanı barəsində tərkibində olan müəyyən elementlərə hüquqi mühafizə verilməməsi şərtilə qeydiyyata alınması haqqında qərarlar qəbul edilmiş, həmin qərarlar barədə məlumatlar ÜƏMT-na göndərilmişdir. Yerli iddiaçılar tərəfindən beynəlxalq qeydiyyat üçün 7 iddia sənədi təqdim olunmuş, həmin sənədlərin ÜƏMT-nın tətbiq etdiyi tələblərə uyğunluğu yoxlanılmış və qanunvericiliklə müəyyən olunmuş haqq ödənildikdən sonra sənədlər ÜƏMT-nın Beynəlxalq Bürosuna göndərilmişdir.

Sənaye nümunələrinin qeydiyyatı ilə bağlı Agentliyə milli iddiaçılardan 94 iddia sənədi daxil olmuşdur. 26 iddia sənədi üzrə müsbət qərar qəbul edilmiş, qanunvericiliyin tələblərinə uyğun gəlmədiyinə görə 2 iddia sənədinin qeydiyyatından imtina edilmişdir. Qalan iddia sənədlərinin ekspertizası üzrə prosedurlar davam etdirilir. Sənaye nümunələrinin beynəlxalq qeydiyyatına dair kargüzarlıqda olan 130 iddia sənədinə 116-sının ekspertizası keçirilmiş, onlardan 112-si barədə müsbət qərar, 4-ü barədə qeydiyyatından imtina qərarı qəbul edilərək, nəticələrə dair məlumatlar ÜƏMT-nın Beynəlxalq Bürosuna göndərilmişdir.

Sənaye mülkiyyəti obyektlərinin qeydiyyatı və reyestrə daxil edilməsi. 2020-ci ildə ixtira, faydalı model və sənaye nümunələrinə dair 3348 müraciət və ərizə daxil olmuşdur. Sənaye mülkiyyəti obyektləri üzrə Dövlət reyestrində ixtiralara dair 110 patent (2019-cu ildə

102), faydalı modellərə dair 40 patent (2019-cu ildə 16), sənaye nümunələrinə dair 31 patent qeydiyyatda alınmışdır.

Cədvəllərdə 2020-ci ildə ixtiraya və faydalı modelə dair qeydiyyatdan keçirilmiş patentlər və onların Beynəlxalq patent təsnifatının sinifləri üzrə paylanması, sənaye nümunəsinə dair qeydiyyatdan keçmiş patentlər və onların Sənaye nümunələrinin beynəlxalq təsnifatının sinifləri üzrə paylanması göstərilmişdir:

BPT-nin bölməsi		İxtiralara dair patentlərin sayı	
		2020	
		Milli	Xarici
A	İnsan həyatı tələbatlarının təmin edilməsi	7	2
B	Müxtəlif texnoloji proseslər; nəqliyyat	6	4
C	Kimya; metallurgiya	57	-
D	Toxuma mallar; kağız	-	-
E	Tikinti, mədən işləri	12	4
F	Mexanika; işıqlandırma; isitmə; silah və döyüş sursatları; partlama işləri	2	3
G	Fizika	7	1
H	Elektrik	3	1
Cəmi		95	15

BPT	Faydalı modellərə dair patentlərin sayı	
	2020	
	Milli	Xarici
A	10	-
B	-	7
D	1	-
E	9	-
F	3	5
G	1	2
H	-	2
Cəmi	24	16

SNBT	Sənaye nümunələrinə dair patentlərin sayı
	2020
06	1
09	8
11	3
12	7
15	1
19	1
21	3
23	3
26	1
32	3
Cəmi	31

Hesabat dövründə müvafiq Dövlət reyestrində 1043 ədəd əmtəə nişanı qeydiyyatdan keçirilmiş, coğrafi göstəricidən istifadə hüquqlarına dair 2 şəhadətnamə milli iddiaçının adına qeydiyyatda alınmışdır.


Patentlərin qüvvədə olma müddətinin uzadılması barədə 570, şəhadətnamələrin qüvvədə olma müddətinin uzadılması barədə 1101, əmtəə nişanlarına dair 784 və patentlərə dair 6 dəyişiklər edilməsi haqqında müraciət qeydiyyatda alınmış, 41 sənədin dublikatı və 215 reyestrdən çıxarış verilmiş, o cümlədən 741 bildiriş və məktub göndərilmişdir.

Sənaye mülkiyyəti obyektləri üzrə 102 müqavilə qeydiyyatda alınmışdır, onlardan 82-si əmtəə nişanları, 2-si ixtira, 1-i faydalı model üzrə hüquqların verilməsinə, 18-i isə əmtəə nişanları üzrə istifadə hüququna dair lisenziya verilməsinə aiddir.

4.2. Müəllif hüquqları obyektlərinin qeydiyyatı və reyestrə daxil edilməsi. 2020-ci ildə 233 müəllifin 454 əsəri qeydiyyatdan keçirilmiş, əsərin qeydiyyatı haqqında 468 Şəhadətnamə verilmişdir, o cümlədən "Elektron xidmət" bölməsi vasitəsi ilə 91 müəllifin 192 əsəri qeydiyyatdan keçirilmiş və əsərin qeydiyyatı haqqında 197 şəhadətnamə verilmiş, 23 müqavilə qeydiyyatdan keçirilmişdir.


Əsərlərin rəsmi qeydiyyatının tətbiq edildiyi 1996-cı ildən 2021-ci il 01 yanvar tarixinədək Agentlikdə bütövlükdə 13410 əsər və əlaqəli hüquqların obyektləri, o cümlədən "Elektron xidmət" bölməsi vasitəsi ilə 199 müəllifin 416 əsəri qeydiyyatdan keçirilmişdir.

**1996-2020-ci illərdə qeydiyyatdan keçirilmiş əsərlərin ümumi sayı (faizlə)
(on-line qeydiyyat daxil olmaqla)**



5. Kreativ iqtisadiyyat. Hesabat dövründə müəlliflik hüququna əsaslanan kreativ sənayenin 2019-cu il milli iqtisadiyyat sahələri üzrə faktiki statistik göstəriciləri və dövlət büdcəsi rəqəmləri təhlil edilmiş, müəlliflik hüququna əsaslanan milli iqtisadiyyat sahələrində istehsalın həcmi müəyyən edilmiş, sonra bu sahələrin ölkə üzrə ümumi daxili məhsulda xüsusi çəkisi hesablanmışdır. Agentliyin apardığı təhlil və hesablamalar göstərir ki, 2019-cu ildə Azərbaycanda müəlliflik hüququna əsaslanan sahələrdə istehsalın həcmi 4356,3 mln. manat təşkil etmişdir. Ölkənin ÜDM-də kreativ sənayenin payı 2010-cu ildə olan 3,5%-dən 2020-ci ilin 1 yanvarına olan vəziyyətə görə 5,1%-ə çatmış və hazırda inkişaf etmiş ölkələr səviyyəsindədir. Müəlliflik hüququna əsaslanan sahələr 9 il ərzində 1,8%-dən 3,0%-ə çatmışdır. Bu isə müəllif hüququ sahəsinin inkişafının əsas göstəriciləridir.

Azərbaycanın kreativ industriyasının, o cümlədən müəlliflik hüququna əsaslanan sahələrin ÜDM-də payı



6. Əqli mülkiyyət hüquqlarının təminatı, piratçılığa qarşı mübarizə və əqli mülkiyyət mədəniyyətinin formalaşdırılması.

6.1. ƏMH-nin qorunması və təminatı sahəsində digər dövlət qurumları ilə əlaqəli tədbirlər davam etdirilmiş, piratçılığa qarşı mübarizə tədbirləri çərçivəsində bir sıra çap məhsullarına nəzarət markalarının verilməsi təmin edilmiş, il ərzində 500, ümumilikdə isə bu günə qədər 24998 ədəd nəzarət markası verilmişdir.

Proqram təminatı sahəsində "Microsoft" şirkəti ilə əməkdaşlıq davam etdirilmiş, Agentliyin və "Microsoft" şirkətinin nümayəndələrindən ibarət işçi qrup çərçivəsində onlayn məsləhətləşmələr keçirilmişdir. Həmçinin "Oracle Corporation" şirkətinə məxsus proqram təminatlarından istifadə ilə bağlı şirkətin ölkəmizdəki nümayəndələri ilə fevralın 6-da görüş keçirilmişdir. Görüşdə şirkətin nümayəndəsi şirkətin istehsalı olan proqram təminatlarından lisenziyasız istifadə ilə mübarizədə Agentliyin gördüyü işləri yüksək qiymətləndirmiş, həmçinin növbəti mərhələlərdə birgə addımların atılmasının vacibliyi qeyd olunmuşdur.

Pozulmuş müəlliflik hüquqlarının bərpası ilə bağlı hüquqi və fiziki şəxslərdən daxil olmuş 11 yazılı müraciətə müəllif-hüquq qanunvericiliyinin tələbləri nöqtəyi-nəzərindən baxılmış, bir qismi Agentliyin səlahiyyətləri çərçivəsində həll edilmiş, qalanları isə aidiyyəti qurumlara göndərilmişdir. Dövlət və məhkəmə orqanlarından, fiziki və hüquqi şəxslərdən daxil olmuş sorğular, şikayət ərizələri əsasında ekspert rəyləri hazırlanmış, pozulmuş hüquqların bərpası ilə bağlı işlər görülmüşdür.

Agentliyin 960 nömrəli "Qaynar xətt"i və ictimai əsaslarla fəaliyyət göstərən "Hüquq məsləhətxanası" müəlliflərin və digər hüquq sahiblərinin istifadəsində olmuş, müəllif-hüquq məsələləri üzrə 1650-dən artıq müraciət və sorğuya cavab verilmiş, qaldırılan məsələlərin həllində, həmçinin iddia ərizələrinin tərtib edilməsində hüquqi köməklik göstərilmişdir. Agentliyin nümayəndələri ƏM obyektləri ilə bağlı müxtəlif məhkəmə instansiyalarında keçirilmiş 53 iş üzrə (onlardan 45-i sənaye mülkiyyəti obyektləri, 8-i isə müəllif hüquqları ilə bağlı) 130-dan çox məhkəmə iclasında iştirak etmiş, hər bir iş üzrə ekspert rəyi hazırlanmış və məhkəmə təqdim olunmuşdur.

Agentliyin Sənaye mülkiyyətinin mühafizəsi sahəsində mübahisələrə baxan Apelyasiya şurası tərəfindən 79 işə baxılmış, 28 iş üzrə ərizənin təmin edilməsi, 14 iş üzrə ərizənin qismən təmin edilməsi, 26 iş üzrə, o cümlədən əmtəə nişanına dair 25, ixtiraya dair 1 ərizənin rədd edilməsi haqqında qərarlar çıxarılmışdır. 8 ərizənin baxılmamış saxlanması, 3 ərizənin verilməmiş hesab edilməsi barədə qərarlar qəbul edilmişdir.

Aidiyyəti dövlət qurumları ilə görülən birgə tədbirlərin nəticəsi olaraq, 2005-ci ilə müqayisədə piratçılığın səviyyəsi kitab satışı sahəsində 61%-dən **22%-ə**, audio-video məhsul bazarında 90%-dən **57%-ə**, proqram təminatında 96%-dən **71%-ə** düşmüşdür.

Bununla yanaşı, hazırda kollektiv idarəetmə sahəsində fəaliyyət göstərən təşkilatlarla səmərəli fəaliyyətin qurulması istiqamətində işlər davam etdirilir. Azərbaycan Professional Kinorejissorlar Gildiyası ilə birgə əməkdaşlıq haqqında müqavilənin şərtlərinə uyğun olaraq audiovizual əsərlərin və fonogramların şəxsi məqsədlər üçün gəlir götürmədən surətinin çıxarılmasında iştirak edən maddi daşıyıcıların növlərinin müəyyən edilməsi, belə maddi daşıyıcıları ölkə ərazisinə idxal edən və ölkə ərazisində istehsal edən subyektlərin müəyyən olunması istiqamətində uçotun formalaşdırılması, həmin subyektlər üçün qanunvericiliyin tələbləri üzrə maarifləndirici tədbirlərin həyata keçirilməsi, audiovizual əsərə münasibətdə müəlliflərin, ifaçıların və audiovizual əsər istehsalçılarının, fonogram münasibətdə isə ifaçıların və fonogram istehsalçılarının qonorar almaq hüququnun təmin edilməsi istiqamətində işlər görülmüşdür. Azərbaycan Respublikası Dövlət Gömrük Komitəsinə şəxsi məqsədlər üçün gəlir götürmədən sürətçixarmada istifadə olunan maddi daşıyıcıları ölkə ərazisinə idxal edən hüquqi şəxslərin müəyyən edilməsi məqsədiylə müraciət hazırlanmış və aidiyyəti üzrə təqdim olunmuşdur. Dövlət Gömrük Komitəsindən daxil olan məlumatlar əsasında 2020-ci ilin ilk altı ayı üzrə Excel formatında sürətçixarmada istifadə olunan maddi daşıyıcıları ölkə ərazisinə idxal edən hüquqi şəxslərdən ibarət Uçot məlumat bazası yaradılmışdır.

Rəqəmsal şəbəkələrdə müəllif hüquqlarının qorunması istiqamətində işlər təhlil olunmuş və müvafiq arayışlar aidiyyəti üzrə təqdim olunmuşdur. Azərbaycanın tanınmış bəstəkarı Elza İbrahimovanın qardaşı Çingiz İbrahimov bəstəkar E.İbrahimovanın adına açılmış "Youtube" kanalının "WediaCorp Azərbaycan" şirkəti tərəfindən "Youtube" portalına etdiyi şikayətlər nəticəsində bir çox musiqi nömrələrinin bağlandığını bildirmiş və bununla bağlı Əqli Mülkiyyət Agentliyindən köməklik göstərilməsini xahiş etmişdir. Müraciətlə əlaqədar Agentlik tərəfindən araşdırmalar aparılmış və görülən tədbirlər nəticəsində E.İbrahimovanın adına açılmış "Youtube" kanalında bağlanmış musiqi nömrələri açılmışdır. Ç.İbrahimov məsələnin operativ və müsbət həll olunmasında göstərdiyi köməyə görə Agentliyə öz minnətdarlığını bildirmişdir.

Gələcəkdə baş verə biləcək uyğun hüquq pozuntularının qarşısının alınması məqsədi ilə Agentlik tərəfindən tabeliyində olan Əqli Mülkiyyət hüquqlarının Təminatı Mərkəzinə tapşırıqlar verilmiş və Multikanal Media Şəbəkəsinin yaradılması istiqamətində işlərin görülməsi tapşırılmışdır. Hal-hazırda Mərkəz tərəfindən qeyd olunan fəaliyyətin qurulması üçün işlər aparılır.

6.2. Hüquqi maarifləndirmə məqsədi ilə Agentliyin təşkilatçılığı və iştirakı ilə 18 onlayn tədbir keçirilmiş, KİV-lərdə 200-dən artıq informasiya, maarifləndirici və təbliğat xarakterli material dərc olunmuş, TV və radio kanallarında 20-dən çox veriliş və süjetlər göstərilmiş, tədbirlərdə ölkəmizi, xarici ölkələri və beynəlxalq təşkilatları təmsil edən mütəxəssislər, alimlər, beynəlxalq ekspertlər, qeyri-hökumət təşkilatlarının nümayəndələri tərəfindən ƏM məsələlərinə dair çoxsaylı prezentasiya və çıxışlar edilmiş, Agentliyin nümayəndələri müxtəlif beynəlxalq tədbirlərdə 20-dən artıq təqdimatla çıxış etmişlər.

"Ümumdünya Kitab və Müəlliflik Hüququ Günü" və "Beynəlxalq Əqli Mülkiyyət Günü" münasibəti ilə Agentliyin İdarə Heyətinin sədrinin müraciətləri yayılmış, maarifləndirici materialların nəşri və əhali arasında yayılması üzrə fəaliyyət davam etdirilmiş, ümumilikdə 500-ə yaxın nüsxədə kitab, kitabça və broşurlar buraxılmış, o cümlədən müəllif-hüquq sahəsi üzrə beynəlxalq konvensiya və müqavilələr, milli qanunvericilik aktları, digər normativ aktlar Azərbaycan, rus və ingilis dillərində təkrar nəşr edilərək yayılmışdır.

Gənc nəslin ixtiraçılığa maraqlarının artırılması məqsədilə Avrasiya Patent İdarəsi tərəfindən "Gələcəyə baxış" devizi altında Avrasiya Patent Universiadasının keçirilməsi ilə əlaqədar ölkəmizin ali təhsil müəssisələrinin, ümumtəhsil məktəblərinin və peşə liseylərinin istedadlı gənclərinin və tələbələrin Universiadada iştirakı ilə bağlı zəruri işlər görülmüş, ali və ümumtəhsil müəssisələrimizi təmsil edən 37 nəfər müəllifin 24 layihəsi Universiadanın Təşkilat Komitəsinə göndərilmişdir. Universiadanın yekunlarına əsasən, azərbaycanlı iştirakçılardan 1 nəfər 1-ci yeri, 2 nəfər 2-ci yeri və 2 nəfər 3-cü yeri tutmuşdur.

Sənaye mülkiyyəti obyektləri sahəsində mütəxəssislərin bilik və bacarıqlarının artırılması, habelə iddiaçıların, müəlliflərin və patent məsələləri ilə maraqlanan şəxslərin maarifləndirilməsi, ixtisaslı kadrların hazırlanması və peşə ixtisaslarının artırılması məqsədilə həyata keçirilən tədbirlər çərçivəsində Agentliyin tabeliyində olan Patent və Əmtəə Nişanlarının Ekspertizası Mərkəzi və Təhsil Nazirliyi Uşaq Gənclər Yaradıcılıq İnkişaf Mərkəzinin birgə layihələri olan yuxarı sinif şagirdləri və tələbə-gənclər üçün "Böyük ixtira üçün lazım olan hər şey sizin daxilinizdə yerləşir" və 8-14 yaş həddində olan şagirdlər üçün "YARADICI ideyalara həyat bəxş edin" mövzusunda təqdimatlar edilmişdir.

Agentliyin iki nəfər əməkdaşı Rusiya Federasiyası Dövlət Əqli Mülkiyyət Akademiyasında ixtisasartırma kursunu bitirərək, müvafiq diplomlar almışlar. Eyni zamanda ekspertlərin hazırlığının yüksəldilməsi məqsədilə Agentliyin əməkdaşları ÜƏMT tərəfindən keçirilən vebinarlarda iştiraka cəlb olunmuşlar.

7. Mədəni irsin qorunması və erməni plagiatına qarşı mübarizə. Mədəni irsin qorunması və erməni plagiatına qarşı mübarizə tədbirləri hesabat ilində Agentliyin diqqət mərkəzində saxlanılmış, maddi və qeyri-maddi mədəni irs nümunələrimizə iddiaların qarşısının alınması istiqamətində müvafiq addımlar atılmışdır.

Bu çərçivədə görkəmli Azərbaycan bəstəkarı Fikrət Əmirovun “Şeyx Sənan” dram əsərinin tamaşasına bəstələdiyi “Kor ərəbin mahnısı” musiqisinin Belçikada yaşayan erməni əsilli Vardan Hovanissian və musiqiçi Emre Gültekin tərəfindən oğurlanması və “Houcher” adı altında “Karin” musiqi albomuna daxil edilərək rəqəmsal platformalarda yayılması faktı ilə əlaqədar, bəstəkarın vərəsələri və Xarici İşlər Nazirliyi ilə birgə zəruri işlər görülmüş, pozulmuş hüquqların bərpası üçün albomun istehsalçısı olan Belçikanın “Muziekpublique” şirkətinə qarşı müvafiq tələblər irəli sürülmüşdür. Nəticə etibarilə ilə həmin şirkətdən Agentliyə daxil olmuş məktublarda şirkətin rəhbərliyi hüquq pozuntusuna görə Azərbaycan tərəfindən üzr istəmiş, musiqini ənənəvi (folklor) musiqi olduğunu zənn edərək istifadə etdiklərini bildirmiş, səhvlərini düzəltmək üçün bütün zəruri işləri görməyə hazır olduqlarını qeyd etmişlər. Hazırda albomun satışı dayandırılmış və özgə adla oraya daxil edilmiş “Kor ərəbin mahnısı” albomdan çıxarılmış, Fikrət Əmirovun pozulmuş hüquqları bərpa edilmişdir.

Bununla yanaşı, görkəmli Azərbaycan bəstəkarı Tofiq Quliyevin vərəsəsi Eldar Quliyevin Agentliyə müraciəti əsasında atası T.Quliyevin “Sənə də qalmaz” əsərinin musiqisinin Alban müğənnisi Roven Dilo tərəfindən “Ne Shkoder te vish” adı altında “Ante” musiqi albomuna daxil edilərək Youtube kanalında yerləşdirilməsi ilə bağlı müəllifin pozulmuş hüquqlarının bərpası üzrə tədbirlər görülmüş, albomda müvafiq düzəlişlər edilmiş və nəticə olaraq, Tofiq Quliyevin pozulmuş hüquqları bərpa edilmişdir.

İl ərzində digər hüquq pozuntularının da aradan qaldırılması diqqətdə saxlanılmış, zəruri tədbirlər həyata keçirilmiş, həmçinin erməni saxtakarlıqlarını ifşa edən tədbirlərin davamı olaraq, “Erməniçilik uydurmaları digər xalqların hüquqlarına xələl gətirir”, “Армянский геноцид” или армянский террор?”, “Öz-özünü təkzib edən “erməniçiliyin müəllif hüququ”, “Erməni müəlliflərinin kitablarındakı uydurmalara “müəlliflik hüququ” və s. kitabçalar, həmçinin “Erməni yadelli nağılları” kitabı və “Gəldim, gördüm..., mənimsədim” kitabçası (Azərbaycan, rus, ingilis və fransız dillərində) təkrar nəşr edilərək yayılmışdır.

8. Elektron xidmətlərin təşkili. Agentliyin Dövlət Xidmətləri Portalı üzərindən həyata keçirdiyi 19 xidmətdən 13-ü elektronlaşdırılıb və Elektron Hökumət Portalı vasitəsilə təqdim edilir. Qeyd edilən xidmətlərin il ərzində fasiləsiz fəaliyyət göstərməsi təmin edilmişdir. Agentliyin “Elektron xidmət” bölməsindən müəlliflik hüququ və əlaqəli hüquqlarla bağlı ümumi istifadələrin sayı 9747 olmuş, bu xidmət bölməsi vasitəsi ilə 91 müəllifin 192 əsəri qeydiyyatdan keçirilmiş və əsərin qeydiyyatı haqqında 197 şəhadətnamə verilmişdir.

Elektron xidmətlərin dairəsinin genişləndirilməsi məqsədilə Agentliyin tabeliyində olan Patent və Əmtəə Nişanlarının Ekspertizası Mərkəzinin göstərdiyi xidmətlərdən 5-nin “Elektron Hökumət” portalı vasitəsilə göstərilməsi təmin edilmiş, Respublika Elmi-Texniki Kitabxanasının göstərdiyi xidmətlərin bir qisminin elektron qaydada göstərilməsi üzrə tədbirlər davam etdirilmiş, Agentliyin göstərdiyi elektron xidmətlərdən yararlanan şəxslərin “Elektron Hökumət” portalının imkanlarından istifadə etməsi üçün təbliğat, təşviqat və maarifləndirmə işləri aparılmışdır.

9. Beynəlxalq əməkdaşlıq. COVID-19 pandemiyasının mənfi təsirlərinə baxmayaraq, ƏM sahəsində beynəlxalq əməkdaşlıq davam etdirilmiş, ÜƏMT, Avropa Patent İdarəsi, Avrasiya Patent İdarəsi və bir sıra dövlətlərin patent strukturları ilə əməkdaşlığın möhkəmləndirilməsinə, ölkəmizin beynəlxalq müqavilələrdən və sazişlərdən irəli gələn öhdəliklərinin yerinə yetirilməsinə xüsusi diqqət yetirilmişdir.

21-25 sentyabr tarixlərində ÜƏMT üzv dövlətlərinin Assambleyalarının Cenevrə şəhərində hibrid rejimdə keçirilmiş 61-ci sessiyasında Agentliyin İdarə Heyətinin sədri çıxış etmiş, ölkəmizdə patent fəaliyyətini sürətləndirmək, bu sahədə şəffaflığı təmin etmək məqsədilə yeni rəqəmsal xidmətlərin tətbiq edilməsi, rəqəmsal ƏMH-nın qorunması üçün yeni sistemlərin hazırlanması barədə məlumat vermiş, ÜƏMT-nin üzv dövlətlərini belə sistemlərin inkişaf etdirilməsi üçün əməkdaşlığa dəvət etmişdir.

Agentliyin nümayəndələri ÜƏMT-nin Hökumətlərarası və Daimi Komitələrinin hibrid rejimdə keçirilən sessiyalarında onlayn qaydada iştirak etmiş, müzakirə edilən beynəlxalq

sənədlərdə əks olunması üçün ölkəmizin mövqeyinə uyğun təkliflər irəli sürmüşlər. Həmçinin ÜƏMT xətti ilə onlayn rejimdə keçirilən bir sıra tədbirlərdə, o cümlədən müasir dövr üçün xüsusi əhəmiyyət kəsb edən süni intellektə həsr olunan müzakirələrin il ərzində ardıcıl keçirilmiş üç sessiyasında iştirak etmişlər. Əməkdaşların bir neçəsi beynəlxalq distant təlimlərdə iştirak edərək, müvafiq sertifikatlara layiq görülmüşlər.

2020-ci ildə ÜƏMT-də keçirilən seçkilərdə Azərbaycan yenidən ÜƏMT-nin fəaliyyətinin təşkilində xüsusi rolu olan Koordinasiya Komitəsinin və Proqram və Bütçə Komitəsinin üzvü seçilmiş, Azərbaycan nümayəndəsinin ÜƏMT-nin Katibliyində təmsil olunmasına nail olunmuşdur.

APT ilə əməkdaşlıq çərçivəsində Agentliyin nümayəndələri onun bir neçə tədbirində, o cümlədən, 2020-ci il 10-11 sentyabr tarixlərində APT İnzibati Şurasının video-konfrans formatında 36-cı iclasında iştirak etmişlər. Azərbaycan Respublikasının APT-nin İnzibati Şurasındakı səlahiyyətli nümayəndəsi, Agentliyin İdarə Heyətinin sədri tədbirdə çıxış edərək müzakirə olunan məsələlərlə əlaqədar ölkəmizin maraqlarına uyğun təkliflər vermiş və onların qəbul olunmasına nail olmuşdur. Bununla yanaşı, Agentliyin İdarə heyətinin sədri APT-nin ÜƏMT ilə birlikdə onlayn rejimdə keçirdiyi və Qafqaz, Mərkəzi Asiya və Şərqi Avropa ölkələrində ƏM-in kommersionlaşması problemlərinə həsr olunan regional vebinarında çıxış etmiş və məsələyə dair münasibətini və təkliflərini bildirmişdir.

2020-ci il 9 dekabr tarixində ÜƏMT-nin Cenevrədəki mənzil-qərargahında Azərbaycan Respublikasının Cenevrədəki BMT Bölməsi və digər Beynəlxalq Təşkilatlar yanında Daimi Nümayəndəsi Vaqif Sadıqov Azərbaycan Respublikası tərəfindən "1994-cü il 9 sentyabr tarixli Avrasiya Patent Konvensiyası üzrə sənaye nümunələrinin mühafizəsinə dair Protokol"un təsdiqlənməsi haqqında sənədi ÜƏMT-nin Baş direktoru Daren Tanqa təqdim etmişdir. Protokol vahid Avrasiya patenti əsasında sənaye nümunələrinin APT-nin üzv ölkələrinin ərazisində qorunmasını nəzərdə tutur. Azərbaycan xalqının (eləcə də digər üzv-ölkələrin) mədəni irsinin hər hansı formada sənaye nümunəsi kimi mənimsənilməsinin qarşısını almağa imkan yaradır. Eyni zamanda, ölkəmizin fiziki və hüquqi şəxsləri vahid iddia sənədi əsasında və vahid orqana rüsum və ödənişlər ödəməklə, APT üzv dövlətlərində onlara məxsus sənaye nümunələrinin hüquqi mühafizəsinə və daha asan marketinqinə nail olacaqlar.

Agentlik həmçinin Avropa Komissiyası tərəfindən təqdim edilmiş "Azərbaycan Respublikası və Avropa İttifaqı arasında Strateji Tərəfdaşlıq haqqında Saziş" layihəsinin iqtisadi bloku üzrə İşçi qrupun üzvü qismində sənədin "Ticarət, sərmayə, enerji ticarəti məsələləri" hissəsinin "Əqli mülkiyyət" fəslinin müvafiq müddələrinin mətnlərinin razılaşdırılması prosesində iştirak etmişdir.

Ticarət, iqtisadi və əlaqədar hüquqi məsələlər üzrə Aİ-Azərbaycan alt komitəsinin 2020-ci il 17 fevral tarixində Brüssel şəhərində keçirilmiş 17-ci iclasında Agentliyin nümayəndəsi mahiyyət üzrə çıxış edərək, eyni zamanda "Ağdam" coğrafi adının ticarət nişanı kimi Latviya tərəfindən istifadə edilməsinə etirazını bildirmişdir.

Avropa Qonşuluq və Tərəfdaşlıq Alətinin Azərbaycan Respublikası üzrə illik Fəaliyyət Proqramına uyğun olaraq "Rəqəmsal şəbəkələrdə əqli mülkiyyət hüquqlarının idarə olunması və qorunması məqsədilə Əqli Mülkiyyət Agentliyinin institusional potensialının gücləndirilməsi" Tvinninq layihəsinin reallaşdırılması ilə bağlı işlər davam etdirilmiş, müqabil tərəfin nümayəndələri ilə 10-a yaxın görüş keçirilmişdir.

Beynəlxalq təşkilatlarla əməkdaşlıq çərçivəsində Nazirlər Kabinetinin tapşırıqları əsasında Müstəqil Dövlətlər Birliyinin (MDB) ƏM və digər əlaqəli sahələr üzrə qərar və layihələri ilə bağlı Agentliyin səlahiyyətləri çərçivəsində fəaliyyət davam etdirilmiş, həmçinin ölkələrarası ikitərəfli əlaqələrin davam etdirilməsi, o cümlədən, Rusiya, Türkiyə, Özbəkistan, Qazaxıstan, Qırğızıstanla ikitərəfli hökumətlərarası iqtisadi əməkdaşlıq komissiyalarının iclaslarının qərarlarının icrası ilə əlaqədar əməkdaşlıq haqqında müqavilələrin layihələri ilə bağlı aidiyyəti üzrə işlər görülmüşdür.

Hesabat ilində "Azərbaycan Respublikasının Əqli Mülkiyyət Agentliyi və Əqli mülkiyyət üzrə Federal xidmət (Rusiya Federasiyası) arasında Anlaşma Memorandumu" layihəsi

hazırlanaraq paraflanmışdır. Sənədin Azərbaycan-Rusiya yüksək səviyyəli görüşlərin biri çərçivəsində imzalanması planlaşdırılır.

Agentliyin İdarə Heyətinin sədri martın 9-da "Boston Consulting Group" şirkətinin direktoru Eduard Çerkini qəbul etmiş, institusional islahatlar nəticəsində bütövlükdə ƏM sahəsinin inkişafını təmin edən, bu sahədə vahid tənzimlənməni və nəzarəti həyata keçirən ixtisaslaşmış dövlət qurumu olan Agentliyin fəaliyyəti və bu fəaliyyətin ölkəmizdə aparılan islahatların yeni mərhələsində dövlət başçısının həyata keçirdiyi siyasətin dəstəklənməsinə xidmət etdiyi barədə məlumat vermişdir.

Ümumiyyətlə, Agentliyin Aparatının və tabeliyində olan qurumların əməkdaşları il ərzində mütəmadi olaraq onlayn tədbirlərdə iştirak etmiş, ölkəmizdə ƏM sahəsində görülən işlər barədə məlumat vermişlər.

Hesabat ilində Azərbaycan Respublikasının beynəlxalq əməkdaşlıq məsələləri ilə bağlı hökumətlərarası - 60, ölkənin nazirliklərinin və komitələrinin digər ölkələrin aidiyyəti qurumları arasında əlaqələrinə aid - 28, MDB üzrə - 16, digər beynəlxalq qurumlarla bağlı - 19 layihə daxil olmaqla, 150-dən artıq sənəd icra edilmişdir.